

**ന്യായസ്ഥിതനും ആദ്യനമിച്ഛാത്തവനും സാരാംശ സമ്പൂർണ്ണനും ആയ  
ത്രിയേക ദൈവത്തിന്റെ തിരുനാമത്തിൽ (തനിക്കു സ്തുതി)  
വിശുദ്ധ മാർത്തോമ്മാ ശ്ലീഹായുടെ സിംഹാസനത്തിന്മേൽ  
ആരുവനായിരിക്കുന്ന  
പൗരസ്ത്യ കാതോലിക്കായും മലങ്കര മെത്രാപ്പോലീത്തായും  
മലങ്കര സുറിയാനി ക്രിസ്ത്യാനി അസോസിയേഷൻ പ്രസിഡന്റും ആയ  
മോറാൻ മാർ ബസേലിയോസ് മാർത്തോമ്മാ പൗലോസ് ദ്വിതീയൻ**



നമുക്ക് എത്രയും പ്രിയപ്പെട്ടിരിക്കുന്ന നമ്മുടെ.....  
.....പള്ളി വികാരിയും, സഹപട്ടക്കാരും ദേശത്തു പട്ട  
ക്കാരും, പള്ളി കൈസ്ഥാനികളും, ശേഷം വിശ്വാസികളും കൂടി കണ്ടെന്നാൽ നിങ്ങൾക്ക് വാഴ്വ്!

കർത്താവിൽ പ്രിയരെ,

നമ്മുടെ 2016 ഒക്ടോബർ മാസം 1-ാം തീയതിയിലെ 240/2016-ാം നമ്പർ കൽപനയിൽ സൂചിപ്പിച്ചിരിക്കുന്നതുപോലെ പുതുതായി രൂപീകരിക്കപ്പെടുന്ന മലങ്കര സുറിയാനി ക്രിസ്ത്യാനി അസോസിയേഷന്റെ (മലങ്കര അസോസിയേഷന്റെ) ഒരു യോഗം, താഴെ പറയുന്ന വിഷയങ്ങളെപ്പറ്റി ആലോചിച്ച് ആവശ്യമായ തീരുമാനം ചെയ്യുന്നതിന് കോട്ടയം എം. ഡി. സെമിനാരിയിലെ മാർ ഏലിയാ കത്തീഡ്രൽ അങ്കണത്തിൽ വച്ച് രണ്ടായിരത്തി പതിനേഴാമാണ്ട് മാർച്ച് മാസം ഒന്നാം തീയതി ബുധനാഴ്ച പകൽ 1 മണി മുതൽ നമ്മുടെ അദ്ധ്യക്ഷതയിൽ നടത്തുന്നതിന് നാം നിശ്ചയിച്ചിരിക്കുന്നു. അപ്രകാരം മലങ്കര സുറിയാനി ക്രിസ്ത്യാനി അസോസിയേഷൻ യോഗം നടത്തുന്ന വിവരം നാം ഇതിനാൽ പ്രഖ്യാപിക്കുകയും പരസ്യപ്പെടുത്തുകയും ചെയ്യുന്നു.

**ആലോചനാ വിഷയങ്ങൾ**

1. മലങ്കര ഓർത്തഡോക്സ് സുറിയാനി സഭാ ഭരണഘടനയുടെ 79 -ാം വകുപ്പ് പ്രകാരം അസോസിയേഷൻ മാനേജിംഗ് കമ്മിറ്റി അംഗങ്ങളായി മലങ്കര സുറിയാനി ക്രിസ്ത്യാനി അസോസിയേഷൻ തെരഞ്ഞെടുക്കേണ്ട 47 പട്ടക്കാരും 94 അല്മായരും ഉൾപ്പെടെ 141 പേരെ (2012 മാർച്ച് മാസം 7-ാം തീയതി ചേർന്ന മലങ്കര സുറിയാനി ക്രിസ്ത്യാനി അസോസിയേഷൻ യോഗം നിശ്ചയിച്ചതനുസരിച്ച്) തെരഞ്ഞെടുക്കുക.
2. ഇപ്പോൾ നിലവിലുള്ള മലങ്കര സുറിയാനി ക്രിസ്ത്യാനി അസോസിയേഷൻ അംഗങ്ങളുടെ കാലാവധി അവസാനിക്കുന്നതോടുകൂടി ഇപ്പോഴത്തെ വൈദിക ട്രസ്റ്റിയുടെ കാലാവധി അവസാനിക്കുന്നതിനാൽ പുതുതായി തെരഞ്ഞെടുക്കപ്പെടുന്ന മലങ്കര അസോസിയേഷൻ അംഗങ്ങളുടെ കാലാവധിക്ക് സമാനമായി വൈദികട്രസ്റ്റി സ്ഥാനത്തേക്ക് ഒരാളെ തെരഞ്ഞെടുക്കുക.

(മറുപുറം)

- 3. ഇപ്പോൾ നിലവിലുള്ള മലങ്കര സുറിയാനി ക്രിസ്ത്യാനി അസോസിയേഷൻ അംഗങ്ങളുടെ കാലാവധി അവസാനിക്കുന്നതോടുകൂടി ഇപ്പോഴത്തെ അത്മായ ട്രസ്റ്റിയുടെ കാലാവധി അവസാനിക്കുന്നതിനാൽ പുതുതായി തിരഞ്ഞെടുക്കപ്പെടുന്ന മലങ്കര അസോസിയേഷൻ അംഗങ്ങളുടെ കാലാവധിക്ക് സമാനമായി അത്മായ ട്രസ്റ്റി സ്ഥാനത്തേക്ക് ഒരാളെ തിരഞ്ഞെടുക്കുക.
- 4. മലങ്കര അസോസിയേഷൻ പ്രസിഡണ്ടിന് ആവശ്യമെന്ന് ബോധ്യമുള്ളതും, മുൻകൂട്ടി അനുവദിക്കുന്നതുമായ ഇതരവിഷയങ്ങൾ പരിഗണിച്ച് യുക്തമായ തീരുമാനങ്ങൾ ചെയ്യുക.

നമ്മുടെ മുൻ കൽപനപ്രകാരം നമുക്ക് ലഭിച്ചിട്ടുള്ള 2016 സെപ്റ്റംബർ മാസം 30-ാം തീയതിയിലെ സ്ഥിതി വിവരങ്ങൾ അനുസരിച്ച് ആ പള്ളി ഇടവകയിൽ അർഹരായ ..... ഇടവക യോഗാഗങ്ങൾ ഉള്ളതിനാൽ ആ പള്ളി ഇടവകയിൽ നിന്നും, 2011 ഒക്ടോബർ മാസം 19-ാം തീയതി കൂടിയ മലങ്കര അസോസിയേഷൻ മാനേജിംഗ് കമ്മിറ്റിയോഗം നിയമാനുസൃതം ഭേദഗതി ചെയ്ത് പ.സഭയിൽ നിലവിൽ വന്ന മലങ്കര ഓർത്തഡോക്സ് സുറിയാനി സഭാ ഭരണഘടന 71-ാം വകുപ്പ് അനുസരിച്ച് മലങ്കര അസോസിയേഷൻ അംഗങ്ങളായി ഒരു പട്ടക്കാരനെയും (ഏതെങ്കിലും പള്ളി ഇടവകയിൽ ഒരു പട്ടക്കാരൻ മാത്രമേ ഉള്ളൂ എങ്കിൽ തിരഞ്ഞെടുപ്പ് കൂടാതെ തന്നെ അദ്ദേഹം ഇടവക പ്രതിനിധി ആയിരിക്കുന്നതാണ്) ..... അല്ലാത്ത പ്രതിനിധിയെയും/പ്രതിനിധികളെയും, (മലങ്കര ഓർത്തഡോക്സ് സുറിയാനി സഭാ ഭരണഘടനയുടെ ടി 71-ാം വകുപ്പ് അനുസരിച്ച് പുരുഷൻമാർ മാത്രം), ടി സഭാ ഭരണഘടനയുടെ 12-ാം വകുപ്പനുസരിച്ച് ഇടവകയോഗം കൂടി അസോസിയേഷൻ അംഗങ്ങളായി തിരഞ്ഞെടുത്ത് ഇതോടൊന്നിച്ച് അയയ്ക്കുന്ന തിരഞ്ഞെടുപ്പ് അറിയിപ്പ് ഫാറം പുരിപ്പിച്ച്, വികാരി ഒപ്പിട്ട് അസോസിയേഷൻ സെക്രട്ടറി, കാതോലിക്കേറ്റ് ഓഫീസ്, ദേവലോകം പി. ഒ., മുട്ടമ്പലം (വഴി), കോട്ടയം-686004 എന്ന വിലാസത്തിൽ 2016 ഡിസംബർ 15-നോ അതിന് മുമ്പോ കിട്ടത്തക്കവണ്ണം രജിസ്റ്റേർഡ് പോസ്റ്റിൽ അയയ്ക്കുകയോ നേരിട്ട് എൽപിക്കുകയോ ചെയ്യേണ്ടതാണ്. കൂടാതെ പ്രസ്തുത ഫോറം catholicateoffice@mosc.in - എന്ന വിലാസത്തിൽ ഇ-മെയിൽ ആയും അയയ്ക്കാവുന്നതാണ്. ഇ-മെയിൽ അയക്കുന്നവരും തിരഞ്ഞെടുപ്പ് അറിയിപ്പുഫോറത്തിന്റെ ഒറിജനൽ കോപ്പി മേൽപ്രസ്താവിച്ച പ്രകാരം രജിസ്റ്റേർഡ് പോസ്റ്റിൽ അയക്കുകയോ നേരിട്ട് എൽപിക്കുകയോ ചെയ്യേണ്ടതാണ്.

ഇപ്പോൾ നിലവിലുള്ള ടി മലങ്കര ഓർത്തഡോക്സ് സുറിയാനി സഭാ ഭരണഘടനയുടെ 7-ാം വകുപ്പ് അനുശാസിക്കുന്നതനുസരിച്ച് “ഭരണഘടനയുടെ 10, 11 വകുപ്പുകളിൽ പറയുന്ന പ്രകാരമുള്ള നിരോധനമുള്ളവരൊഴികെ 21 വയസ് പ്രായം തികഞ്ഞവരും ആണ്ടിലൊരുതവണയെങ്കിലും കുമ്പസാരിച്ച് വി.കൂർബ്ബാന കൈക്കൊള്ളുന്നവരും ഇടവക രജിസ്റ്ററിൽ പേരുള്ളവരുമായ എല്ലാ സ്ത്രീ പുരുഷൻമാർക്കും” ടി ഇടവക യോഗത്തിൽ സംബന്ധിക്കാവുന്നതും വോട്ടവകാശം ഉണ്ടായിരിക്കുന്നതുമായിരിക്കും.

തിരഞ്ഞെടുപ്പോടുകൂടിത്തന്നെ, അസോസിയേഷൻ യോഗത്തിലേക്കുള്ളതും, ഇതോടൊന്നിച്ച് അയയ്ക്കുന്നതുമായ അധികാര പത്രം പുരിപ്പിച്ച് വികാരി സൂക്ഷിക്കേണ്ടതും, അസോസിയേഷൻ യോഗം കൂടുന്ന ദിവസം യോഗസ്ഥലത്ത് ഹാജരാക്കേണ്ടതുമാണ്.

അസോസിയേഷൻ യോഗത്തിൽ സംബന്ധിക്കുന്നതിന് അർഹതയുള്ള പള്ളി ഇടവക പ്രതിനിധികളെ, ആലോചനാ വിഷയങ്ങൾ സംബന്ധിച്ച് അഭിപ്രായം പറയുന്നതിനും, വേണ്ടിവന്നാൽ വോട്ട് ചെയ്യുന്നതിനുമായി പള്ളിച്ചെലവിൽ അയയ്ക്കേണ്ടതാണ്. യോഗത്തിൽ സംബന്ധിക്കുന്നതിന് അർഹതയുള്ളവർ നിശ്ചിത അധികാര പത്രം സഹിതം യോഗസ്ഥലത്ത് യോഗദിവസം രാവിലെ 9 മണിമുതൽ 12 മണിവരെയുള്ള സമയത്ത് ഹാജരായി രജിസ്ട്രേഷൻ കൗണ്ടറിൽ അധികാരപത്രം ഏൽപ്പിച്ച്, ഹാജർ പുസ്തകത്തിൽ ഒപ്പിട്ട്, യോഗസ്ഥലത്ത് പ്രവേശിക്കുന്നതിനുള്ള ബാഡ്ജുകൾ വാങ്ങേണ്ടതും, യോഗത്തിന് അരമണിക്കൂർ മുമ്പ് അവരവർക്ക് നിശ്ചയിച്ചിട്ടുള്ള സീറ്റുകളിൽ ഇരിക്കേണ്ടതുമാകുന്നു. ആവശ്യമെങ്കിൽ, പ്രതിനിധികളെ തിരിച്ചറിയുന്നതിന് വികാരിയോ, മറ്റ് പട്ടക്കാരോ, സ്ഥലത്ത് വച്ച് നേരിട്ട് സാക്ഷ്യം കൊടുക്കേണ്ടതാണ്.

അസോസിയേഷൻ അംഗങ്ങളുടെ തിരഞ്ഞെടുപ്പ് സംബന്ധിച്ച് മലങ്കര സഭയിലെ ഏതെങ്കിലും പള്ളി ഇടവകയ്ക്ക് പ്രത്യേകമായി കൽപന ലഭിക്കാത്തപക്ഷം പത്രങ്ങളിലും, പ.സഭയുടെ ഔദ്യോഗിക മാസികയിലും വെബ്സൈറ്റിലും നാം പ്രസിദ്ധീകരിക്കുന്ന കൽപന ഒരു അറിയിപ്പായി പരിഗണിച്ച്, ആ പള്ളി ഇടവകയിൽനിന്നും ഉടനെതന്നെ നമ്മുടെ കാതോലിക്കേറ്റ് ഓഫീസുമായി ബന്ധപ്പെട്ട് ആ പള്ളി ഇടവകയിൽ നിന്നും തിരഞ്ഞെടുക്കപ്പെടേണ്ട പ്രതിനിധികളുടെ എണ്ണം മുതലായ വിവരങ്ങൾ നേരിട്ട് മനസ്സിലാക്കി നമ്മുടെ മേൽപറഞ്ഞ നിർദ്ദേശങ്ങൾ അനുസരിച്ച് യോഗം കൂടി തിരഞ്ഞെടുപ്പ് നടത്തി ആ വിവരം 2016 ഡിസംബർ 15-നോ അതിനുമുമ്പോ, മേൽ പ്രസ്താവിച്ച പ്രകാരം അസോസിയേഷൻ സെക്രട്ടറിക്ക് അയച്ചുകൊടുക്കേണ്ടതാണ്.

പള്ളി ഇടവകകളിൽ നിന്ന് ലഭിച്ചിട്ടുള്ള അറിയിപ്പുകളുടെയും മറ്റും അടിസ്ഥാനത്തിലുള്ള പ്രതിനിധികളുടെ ലിസ്റ്റ് (പ്രാഥമിക ലിസ്റ്റ്) നമ്മുടെ അനുമതി വാങ്ങി, അസോസിയേഷൻ സെക്രട്ടറി, 2016 ഡിസംബർ 25-ാം തീയതി അസോസിയേഷൻ യോഗസ്ഥലത്തും കാതോലിക്കേറ്റ് ഓഫീസിലും പ്രസിദ്ധീകരിക്കുന്നതും, ബന്ധപ്പെട്ട പകർപ്പുകൾ മെത്രാസന ഓഫീസിലേക്ക് അയയ്ക്കുന്നതുമാകുന്നു.

പ്രതിപുരുഷന്മാരുടെ തിരഞ്ഞെടുപ്പ് സംബന്ധിച്ചും, പ്രസിദ്ധപ്പെടുത്തുന്ന പ്രതിപുരുഷന്മാരുടെ ലിസ്റ്റ് സംബന്ധിച്ചും, അസോസിയേഷൻ യോഗത്തിൽ നടത്തപ്പെടുന്ന തിരഞ്ഞെടുപ്പുകൾ സംബന്ധിച്ചും മറ്റും പരാതി ഉണ്ടായാൽ അതു കേട്ട് തീരുമാനിക്കുന്നതിന് അഭിവന്ദ്യ ഡോ. മാത്യൂസ് മാർ സേവേറിയോസ് മെത്രാപ്പോലീത്താ അദ്ധ്യക്ഷനായും ഫാ. പി. കെ. സഖറിയ പെരിയോർമറ്റം, അഡ്വ. മാത്യൂസ് മന്തേൽ, അഡ്വ. മത്തായി മാമ്പള്ളി, ശ്രീ. തോമസ് ജോൺ മോളേൽ എന്നിവർ അംഗങ്ങളുമായി ഒരു ട്രിബ്യൂണലിനെ നിയമാനുസരണം നാം നിയമിച്ച് അധികാരപ്പെടുത്തിയിട്ടുള്ളതാകുന്നു.

പരാതി വിചാരണയ്ക്കായി 2017 ജനുവരി മാസം 10, 11 (ചൊവ്വ, ബുധൻ) തീയതികളിലും ജനുവരി 27-ാം തീയതി വെള്ളിയാഴ്ചയും പകൽ 9 മണി മുതൽ 5 മണി വരെ കോട്ടയം കാതോലിക്കേറ്റ് അരമനയിൽ വച്ച് ട്രിബ്യൂണൽ കൂടുന്നതാണ്. ട്രിബ്യൂണൽ കൈക്കൊള്ളുന്ന തീരുമാനം അന്തിമമായിരിക്കും.

ട്രിബ്യൂണലിന്റെ നടപടിക്രമം ട്രിബ്യൂണൽതന്നെ നിശ്ചയിക്കുന്നതാകുന്നു. ട്രിബ്യൂണലിന്റെ തീരുമാനത്തിന്റെ അടിസ്ഥാനത്തിൽ ആവശ്യമായ മേൽനടപടികൾ നടത്തി വിവരം അതതു ഇടവകവികാരിമാരെയും മറ്റ് ബന്ധപ്പെട്ടവരെയും ട്രിബ്യൂണലിൽ നിന്ന് ആജ്ഞാനുസരണം അറിയിക്കുന്നതുമാകുന്നു.

ട്രിബ്യൂണലിന്റെ തീരുമാനങ്ങൾ അനുസരിച്ച് പ്രസിദ്ധപ്പെടുത്തുന്ന അന്തിമ (ഫൈനൽ) ലിസ്റ്റ് 2017 ജനുവരി മാസം 29-ാം തീയതി കാതോലിക്കേറ്റ് ഓഫീസിലും, അസോസിയേഷൻ യോഗസ്ഥലത്തും സഭയുടെ ഔദ്യോഗിക വെബ്സൈറ്റിലും പ്രസിദ്ധീകരിക്കുന്നതാണ്.

നമ്മുടെ അദ്ധ്യക്ഷതയിൽ ഇപ്പോഴുള്ള മാനേജിംഗ് കമ്മിറ്റി അംഗങ്ങളും പള്ളി ഇടവകകളിൽ നിന്നും നിയമാനുസരണം തിരഞ്ഞെടുക്കപ്പെടുന്ന പ്രതിനിധികളും, ഈ കൽപന അനുസരിച്ച് കൂടുന്ന അസോസിയേഷൻ യോഗത്തിൽ സംബന്ധിക്കുന്നതിന് മലങ്കര ഓർത്തഡോക്സ് സുറിയാനി സഭാ ഭരണഘടനപ്രകാരം അർഹതയുള്ള അംഗങ്ങളായിരിക്കും. എന്നാൽ മാനേജിംഗ് കമ്മിറ്റിയിലെ നോമിനേറ്റു ചെയ്യപ്പെട്ടിട്ടുള്ള അംഗങ്ങൾക്ക് അസോസിയേഷൻ തിരഞ്ഞെടുക്കേണ്ട ഏതെങ്കിലും സ്ഥാനത്തേയ്ക്കുള്ള തിരഞ്ഞെടുപ്പിൽ വോട്ട് ചെയ്യുന്നതിന് അവകാശമുണ്ടായിരിക്കുകയില്ല.

അസോസിയേഷൻ യോഗത്തിൽ അദ്ധ്യക്ഷത വഹിക്കുന്നതിനോ, യോഗാരംഭത്തിനുശേഷം തുടർന്ന് യോഗം നടത്തിക്കൊണ്ടുപോകുന്നതിനോ, വൈസ് പ്രസിഡണ്ടുമാരിൽ ആരെയെങ്കിലും നിയോഗിക്കുന്നതിന് നമുക്ക് സ്വാതന്ത്ര്യം ഉണ്ടായിരിക്കുന്നതാകുന്നു. അസോസിയേഷൻ യോഗം സംബന്ധിച്ച ക്രമീകരണങ്ങളെപ്പറ്റിയോ യോഗനടപടികളെപ്പറ്റിയോ നാം നേരിട്ടോ, കാതോലിക്കേറ്റ് ഓഫീസ് മുഖാന്തിരമോ, അപ്പോഴപ്പോൾ പ്രസിദ്ധപ്പെടുത്തുന്ന നിർദ്ദേശങ്ങൾ അനുസരിച്ച് ബന്ധപ്പെട്ടവർ പ്രവർത്തിക്കേണ്ടതുമാകുന്നു.

(മറുപുറം)

ഈ കൽപ്പന സഭയിലെ എല്ലാ ഇടവകപള്ളികളുടെയും സഭാംഗങ്ങളുടെയും മറ്റും അറിവിലേക്കും, ഇതിൽ നിർദ്ദേശിക്കുന്ന പ്രകാരമുള്ള നടപടികൾക്കുമായി 2016 ഒക്ടോബർ മാസം 29-ാം തീയതിയിലെ പ്രമുഖ മലയാള ദിനപ്പത്രങ്ങളിലും, സഭയുടെ ഔദ്യോഗിക മാസികയായ 'മലങ്കരസഭ' മാസിക, ഔദ്യോഗിക വെബ്സൈറ്റായ www.mosc.in എന്നിവയിലും പ്രസിദ്ധീകരിക്കുന്നതാണ്.

അസോസിയേഷൻ യോഗത്തിൽ സംബന്ധിക്കുന്നതിന് അർഹതയുള്ള അംഗങ്ങൾക്ക് ഈ കൽപ്പനയുടെ ഓരോ പകർപ്പ് നമ്മുടെ ഫാസിമിലി ഒപ്പോടുകൂടി അയയ്ക്കുന്നതും അത് 2017 മാർച്ച് 01-ാം തീയതി കൂടുന്ന അസോസിയേഷൻ യോഗം സംബന്ധിച്ച അറിയിപ്പായി പരിഗണിക്കേണ്ടതുമാകുന്നു.

ഈ കൽപ്പന പ്രകാരം കൂടുന്ന അസോസിയേഷൻ യോഗം സംബന്ധിച്ചോ, മേൽപ്രസ്താവിച്ച നടപടിക്രമം സംബന്ധിച്ചോ, ഇവയിൽപെടാത്തതായി അസോസിയേഷൻ യോഗനടത്തിപ്പിന് അതതു സമയത്ത് ആവശ്യമായി വരുന്ന ഏതെങ്കിലും കാര്യങ്ങൾ സംബന്ധിച്ചോ, അസോസിയേഷൻ യോഗത്തിൽവെച്ചോ അതിനുമുമ്പോ അപ്പോഴപ്പോൾ യുക്തമായ തീരുമാനങ്ങൾ ചെയ്യുന്നതിന് നമുക്ക് അധികാരമുണ്ടായിരിക്കുന്നതാണ്. അസോസിയേഷൻ യോഗത്തിന്റെ നടപടിക്രമങ്ങളും ക്രമീകരണങ്ങളും സംബന്ധിച്ച ചില പ്രധാന വിവരങ്ങൾ ഇതോടൊന്നിച്ച് അയയ്ക്കുന്നു. കൂടുതൽ വിവരങ്ങൾ നമ്മുടെ കാതോലിക്കേറ്റ് ഓഫീസിൽ നിന്നും ലഭിക്കുന്നതാണ്.

ശേഷം പിന്നാലെ,

സർവ്വശക്തനായ ദൈവത്തിന്റെ കൃപയും അനുഗ്രഹങ്ങളും, നിങ്ങളേവരോടും കൂടെ സഭാ വർദ്ധിച്ചിരിക്കുമാറാകട്ടെ. ആയത് ദൈവമാതാവായ പരിശുദ്ധ കന്യക മറിയം അമ്മയുടേയും ഇന്ത്യയുടെ കാവൽപിതാവായ മാർത്തോമ്മാ ശ്ലീഹായുടേയും നമ്മുടെ പരിശുദ്ധ പിതാക്കന്മാരായ മാർ ഗ്രീഗോറിയോസിന്റെയും മാർ ദീവന്നാസിയോസിന്റെയും ശേഷം സകല ശുദ്ധിമാന്മാരുടേയും ശുദ്ധിമതികളുടേയും പ്രാർത്ഥനകളാൽ തന്നെ. ആമ്മീൻ.

സ്വർഗ്ഗസ്ഥനായ ഞങ്ങളുടെ പിതാവേ.....



**ബസ്സേലിയോസ് മാർത്തോമ്മാ പൗലോസ് ദിതീയൻ**

2016 ഒക്ടോബർ മാസം 27-ാം തീയതി  
കോട്ടയം കാതോലിക്കേറ്റ്  
അരമനയിൽനിന്നും.

പകർപ്പ്

1. നിലവിലുള്ള മലങ്കര സുറിയാനി ക്രിസ്ത്യാനി അസോസിയേഷൻ മാനേജിംഗ് കമ്മിറ്റി അംഗങ്ങൾക്ക്
2. പുതുതായി അസോസിയേഷൻ അംഗങ്ങളായി തിരഞ്ഞെടുക്കപ്പെടുന്ന പള്ളി ഇടവക പ്രതിപുരുഷന്മാർക്ക് (അന്തിമ ലിസ്റ്റ് പ്രസിദ്ധപ്പെടുത്തിയ ശേഷം)